

Kunning og vegleiðing til ítróttarfelögini viðvíkjandi viðgerð av persónupplýsingum

- *Lagt fram á fundi fyri sersambondunum undir ÍSF í ÍSF-húsinum tann 16. September 2020*

Innleiðing:

Ítróttarfeløg hava í fleiri ár verið undirløgd reglum í lógini um viðgerð av persónupplýsingum, men tann 1. januar 2021 kemur nýggj Dátuverndarlóg í gildi. Hendan vegleiðing er gjørd fyri at upplýsa feløgum um tey krøv, sum eru við viðgerð av persónupplýsingum.

Ásetingarnar í Dátuverndarlógini eru generellar og eru galdandi fyri øll – teimum minstu ítróttarfeløgum, størri fyrirkum og almennum myndugleikum.

Ætlanin við vegleiðingini er at geva ítøkiligar metingar av týðninginum av reglum fyri ítróttarfeløg innan útvald økir, sum mett verður er mest viðkomandi, ásannandi at ein vegleiðing ikki kann geva svar uppá alt.

Vegleiðingin er gjørd eftir fordømi frá danska DIF (Dansk Idrætsforbund), har líknandi krøv eru galdandi.

Innihald:

Viðgerð av persónupplýsingum í feløgum	s. 3
Hvat er ein persónupplýsingur?	s. 3
Felagið er dátuábyrgdari	s. 4
Meginreglur fyri viðgerð av persónupplýsingum	s. 4
Viðgerð av persónupplýsingum í ítróttarfeløgum	s. 5
Yvirlit yvir viðgerðir (krav um skjalprógv)	s. 6
Rættindi hjá skrásetta	s. 7
Brot á trygdina	s. 7
Fylgiskjøl	s. 7

Viðgerð av persónupplýsingum í feløgum:

Ein viðgerð er í lógini lýst sum øll nýtsla, so sum savnan, skráseting, samkoyring, goyming, víðarigeving, avhending o.a. ella ein sameining av hesum, líkamikið um henda er automatisk ella ei.

Yvirskipað sæð eru 4 høvuðskrøv at fyrihalda seg til:

1. Tit skulu hava eitt sakligt endamál við at viðgera persónupplýsingar og avmarka viðgerðina til tað sum er neyðugt í mun til tað sakliga endamálið.
2. Tit skulu skjalprógva, at tit hava yvirlit yvir tykkara viðgerðir av persónupplýsingum, tvs. hvørjar persónupplýsingar tit viðgera, hvør viðger hesar, hvar verða persónupplýsingarnar goymdir osv. Hetta kann lýsast í einum yvirliti yvir viðgerðir.
3. Tit skulu kunnað tann skrásetta (limir, venjarar osv.) um hvørjir persónupplýsingar blíva viðgjørdir og hví. Hetta kann gerast í einum Privatlívspolitikki.
4. Tit skulu hava eina passandi dátutrygd, og tit skulu í summum førum fráboða brot á trygdina til Dátueftirlitið.

Umráðandi er at gera sær nakrar hugsanir um omanfyrirstandandi og út frá tí taka neyðugar avgerðir, har tit yvirfyri Dátueftirlitinum kunnu skjalprógva tykkara metingar. Rætta loysnin kann variera frá felag til felag, tí finst ikki altíð ein røtt loysn, tí er umráðandi at meta um viðurskiftini og taka skilagóðar avgerðir.

Fyri nevndarlimir, leiðarar osv. er eisini vert at taka við, at tað ikki altíð blíva sett somu krøv til ítróttarfeløg sum t.d. til eina stóra fyrirtøku, ein almennan myndugleika osv. Tí skulu tit vera vitandi um, at tað tit møguliga mæta aðrastaðni, t.d. á tykkara dagliga arbeiði, ikki neyðturviliga skal viðgerast eins í einum ítróttarfelagið.

Hvat er ein persónupplýsingur?

Í Dátuverndarlógini er hetta lýst sum ein og hvør upplýsing og meting, sum er knýtt ella kann knýtast at einum ávísu líkamliqum persóni, t.e. tann skrásetti.

Tað kann t.d. vera navn, bústaður, telefonnummar. Lýsingin fevnur t.d. eisini um upplýsingar um luttøku í kappingum, úrslit, karantenu, skaðastøðu osv. Upplýsingar um lögfrøðiligar persónar eru ikki fevndir.

Persónupplýsingar verða fevndir av reglunum, har teir verða viðgjørdir digitalt, men eru eisini galdandi um teir verða viðgjørdir á vanligum papíri, tá teir eru partir av einari skrá, t.d. limaskrá.

Persónupplýsingar kunnu grovt sagt býttast í tveir bólkar, sum eru 1) vanligir persónupplýsingar, sum allarhelst teir flestu upplýsingarnir tit viðgera hoyra undir og 2) upplýsingar sum krevja eina betri vernd, t.d. viðgerð av p-talinum og viðgerð av viðkvæmum persónupplýsingum, undir hesum t.d. upplýsingar um heilsustøðu, revsiverd viðurskifti osv.

Felagið er dátúabyrgdari:

Øll feløg viðgera persónupplýsingar, t.d. um eignar limir, venjarar, nevndarfólk, dómarar osv.

So skjótt tit viðgera persónupplýsingar um onnur eru tit dátúabyrgdarar, t.d. longu tá tit sum felag gera ein limalista, og longu tá er felagið fevnt av lógini.

Í nevndini vil tað vera skilagott at gera greitt hvør hevur tí praktisku uppgávuna at halda skil á persón dátuverndini í felagnum. Tað kann t.d. vera ein ella fleiri persónar.

Meginreglur fyri viðgerð av persónupplýsingum:

Í lógini stendur m.a., at persónupplýsingar skulu:

- 1) Viðgerast lógliga, rímliga og á ein gjøgnumskygdan hátt í mun til tann skrásetta.
- 2) Savnast til nágreiniliga tilskilað og heimilað endamál og skulu ikki seinni viðgerast á ein hátt, sum er í ósamsvari við hesi endamál.
 - a. Skráseting av vanligum persónupplýsingum vil oftast tæna einum sakligum endamáli.
 - b. Hinvegin er allarhelst ikki sakligt at skráseta upplýsingar um størv hjá limum ella teirra limaskap í øðrum felagsskapum.
- 3) Vera nøktandi, viðkomandi og avmarkaðar til tað, sum er neyðugt til tey endamál, sum tær verða viðgjørðar til.
 - a. Hugsa t.d. um tað t.d. neyðugt at skráseta P-talið hjá vanligum limum.
 - b. Hjá fólki sum skulu hava løn vil P-talið tó vera neyðugt.
- 4) Vera rættar og nøktandi dagfjørðar.
- 5) Goymast soleiðis, at ikki ber til at eyðmerkja tey skrásettu í longri tíðarskeið enn neyðugt við atlit at endamálinum við viðgerðini.
- 6) Viðgerast á ein hátt, sum tryggjar nøktandi trygd av persónupplýsingum, undir hesum vernd ímóti óheimilaðari ella ólógligari viðgerð og ímóti missi av tilvild, fyribeining ella skaða, við nýtslu av hóskaði tøkniligum ella bygnaðarligum, herundir fysiskum, tiltøkum.
 - a. Tað finnst fleiri sløg av viðgerðarheimildum, men í flestu førum fyri eitt ítróttarfelag vil talan vera um at røkja eitt heimilað áhugamál hjá felagnum.
 - b. Talan kann eisini vera um, at viðgerðin er neyðug fyri at halda eina avtalu við skrásetta
 - c. Tað kann í summum førum eisini vera, at talan er um lógarkrav, t.d. við flyting av lønum
 - d. Í sambandi við viðgerum av persónupplýsingum um heilsustøðu, skaðum osv. vil tað tó vera neyðugt við samtykki. Finst onnur heimild enn samtykki, so brúka heldur ta heimildini, tí samtykki viðførur eyka krøv og eyka umsitingararbeiði.

Viðgerð av persónupplýsingum í ítróttarfelögum:

Tá eitt ítróttarfelag viðger persónupplýsingar eru tað fimm týðandi spurningar sum skulu umhugsast:

1. Hvørjar upplýsingar kunnu vit skráseta og goyma vm.?

Sum ítróttarfelag er neyðugt at hava yvirlit yvir tykkara limir. Persónupplýsingar sum eitt ítróttarfelag vanligar skrásetur um sínar limir vilja sum oftast vera sonevndir vanligir upplýsingar, t.d. navn, bústað, telefonnummar, føðidato, teldupostbústað, álitispostar í felagnum osv. Hesar upplýsingar kann felagið skráseta, tí talan er um sonevnt heimilað áhugamál hjá felagnum, sum vígar meira enn møgulig atlit til skrásetta.

Hinvegin tá talan er um upplýsingar um heilsustøðu ella aðrar viðkvæmar persónupplýsingar, skal samtykki í allarflestu førum og sum ein grundleggjandi høvuðsregla fyriliggja.

Allir persónupplýsingar skulu strikast tá teir ikki longur eru neyðugir fyri felagið. Sí undir dømir.

2. Hvat skulu vit upplýsa fyri okkara limum, tá vit skráseta upplýsingar um tey? Hvat merkir upplýsingarskylda og privatlívspolitikkur?

Limir og sjálvboðin skulu upplýsast um, hvat endamálið hjá felagnum er við viðgerðini av persónupplýsingum um tey og hvussu leingi hesar upplýsingar verða goymdir. Hendan kunningin skal gevast frá tí at viðgerðin byrjar. Her ber t.d. til at vísa til ein privatlívspolitik, sum skal kann liggja tøkur fyri limir, leiðarar osv., t.d. á heimasíðu felagsins. Hesin kann t.d. eisini útflyggjast á pappíri. Sí fylgiskjal 1.

3. Hvat kunnu vit gera við upplýsingar um okkara limir?

Upplýsingarnir mugu bert nýtast í samsvari við tað endamálið, sum upplýsingarnir blivu innheintaðir til.

Tað vil vera ein rættiliga víð atgongd hjá felögum at víðarilata upplýsingar til t.d. viðkomandi sersamband ella ÍSF, t.d. í sambandi við kappingar, skeið, stevnur ella annan ítróttarligan aktivitet. Hetta skal umtalast í privatlívspolitikkinum hjá einstøku feløgnum.

Um felagið ynskir at víðarigeva øðrum enn omanfyrirstandi persónupplýsingar um limir uttanfyri felagið, so vil tað sum oftast krevja at samtykki fyriliggur.

4. Hvat kunnu vit gera við upplýsingar um venjarar og sjálvboðin?

Tá tað kemur til viðgerð av persónupplýsingum um venjarar og sjálvboðin, so vil tað í fleiri førum vera tørvur á at viðgera persónupplýsingar, sum krevja hægri vernd, t.d. P-talið ísv. lónarflytingar, revsiváttanir í sambandi við setan av barna- og ungdómsvenjarum.

Tað vil eisini her vera ein rættiliga víð atgongd hjá felögum at víðarilata hesar upplýsingar til t.d. viðkomandi sersamband ella ÍSF. Grundarlagið fyri skrásetingini og víðarilatanini skal lýsast í privatlívspolitikkinum, so viðgerðin er upplýst og grundað, og so hon eisini kann skjálprógvast yvirfyri Dátueftirlitinum.

5. Hvørji krøv eru til dátutrygd og skjálprógv?

Feløgini skulu syrgja fyri, at viðgerðin av persónupplýsing fer fram undir passandi trygd. Tað vil siga, at tað bert má vera atgongd til upplýsingarnar fyri leiðsluna í felagnum (nevndarlimir, leiðarar osv.), og at kt-trygdin skal vera nøktandi við m.a. brúk av tryggum loyniorðum og firewall.

Við cloud-grundaðum loysnum skal cloud-veitarin garantera fyri trygdini í dátuviðgeraravtaluni við felagið. Felagið skal meta um trygdin er nøktandi.

Uttanhýsis dátuviðgerar

Brúka tit uttanhýsis hjálp til at viðgera tykkara persónupplýsingar, so eru hesir uttanhýsis partar dátuviðgerar, tvs. ein sum viðgerð upplýsingarnar tykkara vegna. Her krevst dátuviðgeraravtala millum felagið og dátuviðgeran. Flestu dátuviðgerar hava standardavtalur til hetta, men sum eitt alternativ er gjørd ein skabelón í fylgiskjali 3, sum feløgini kunnu brúka.

GG! Sersambondini ella ÍSF vilja vanliga ikki vera dátuviðgeri, soleiðis sum tað skal skiljast út frá lógini, sjálvt um tey viðgera upplýsingar sum koma frá feløgnum. Hetta skyldast, at hesir persónupplýsingar blíva viðgjørdir í sersambondinum og ÍSF fyri egin áhugamál og ikki fyri áhugamálum hjá einstaka felagnum.

Felags dátuábyrgd

Um fleiri feløg eru felags um at viðgera persónupplýsingar, hava tey eina felags ábyrgd av viðgerðini. T.d. í sambandi við fyriskipan av felags tiltøkum, kappingum osv.

Í tílíkum førum skulu hesi feløg gera eina felags dátuábyrgdaravtalu, sum ásetur endamálini við viðgerini og ábyrgdarbýti.

Yvirlit yvir viðgerðir (krav um skjalprógv)

Við yvirlitsskylduni meinast, at felagið skal skjalprógva, hvussu persónupplýsingarnir blíva viðgjørdir.

Ein og hvør dátuábyrgdari skal hava eitt innanhýsis yvirlit yvir hvørjar persónupplýsingar vera viðgjørdir, hví teir blíva viðgjørdir og hvør hevur atgond.

Dátuábyrgdarin skal tryggja sær, at tað er skil á tingunum og skal kunna skjalprógva, at tað veruliga er so.

Sí fylgiskjal 2, sum er ein skabelón sum feløgini kunnu brúka til at gera yvirlitið.

Minst til at viðlíkahalda yvirlitið leypandi.

Feløgini kunnu umhugsa at gera ein instruks til leiðarar og venjarar, sum viðgera persónupplýsingar í felagnum, har tað verður ásett hvørji viðurskifti og krøv hesir persónar skulu vera serliga uppmerkisamir uppá bæði áðrenn, meðan og eftir teirra virki í felagnum. Hetta kann vera við til at tryggja, at felagið í praksis livir upp til tær leiðreglur, sum felagið sjálvt ásetur í privatlívspolitikkinum og yvirlitinum yvir viðgerðir.

Rættindi hjá skrásetta:

Tann skrásetti hefur eina røð av rættindum, t.d. rætt til innlit í upplýsingar um seg, rætt til at fáa upplýsingar rættaðar, rætt til at fáa upplýsingar strikaðar osv. Dátueftirlitið hefur nærri vegleiðingar á síni heimasíðu hesum viðvíkjandi.

Brot á dátutrygdina:

Um tit sum dátuábyrgdari av óvart koma til at leka upplýsingar, fáa innbrot av teldusníkum ella á annan hátt uppliva brot á dátutrygdina, skulu tit í ávísum førum fráboða hetta til Dátueftirlitið (í útgangsstøðinum innan 72 tímar eftir at tit hava varnast brotið).

Fylgiskjøl:

1. Privatlívspolitikkur (skabelón)
2. Yvirlit yvir viðgerðir (skabelón)
3. Dátuviðgeraravtala (skabelón)